

صدر آصف علی زرداری کی ایم کیو ایم کے قائد الطاف حسین سے ٹیلیفون پر گفتگو

دونوں رہنماؤں کے درمیان ملک کی سیاسی صورتحال، ایم کیو ایم پیپلز پارٹی اتحاد کے معاملات اور دیگر امور پر تفصیلی بات چیت

حکومت میں رہتے ہوئے ایم کیو ایم جن مسائل اور مشکلات کا شکار ہے ان کے حل پر توجہ دینے کی ضرورت ہے۔ الطاف حسین

ایم کیو ایم کے وفد کی جانب سے پیش کردہ مسائل کو نہ صرف ہمدردی سے سنیں گے بلکہ ان کے حل کیلئے اقدامات

بھی کریں گے۔ صدر آصف زرداری کی یقین دہانی

قائد تحریک الطاف حسین کا کراچی میں فرقہ وارانہ فسادات کی سازش پر گہری تشویش کا اظہار، سازشوں کو ناکام بنانے

کیلئے حکومتی سطح پر اقدامات کئے جائیں۔ الطاف حسین

کرغیزستان میں پھنسے ہوئے پاکستانی طلبہ کی بحفاظت پاکستان واپسی کیلئے ہنگامی اقدامات کئے جائیں۔ الطاف حسین

لندن۔۔۔۔۔ 14 جون 2010ء

صدر آصف علی زرداری نے اتوار کی شب ایم کیو ایم کے قائد جناب الطاف حسین سے ٹیلیفون پر گفتگو کی اور ان سے ملک کی موجودہ صورتحال کے بارے میں تفصیلی تبادلہ خیال کیا۔

دونوں رہنماؤں کے درمیان ملک کی سیاسی صورتحال، ایم کیو ایم پیپلز پارٹی اتحاد کے معاملات اور دیگر امور پر تفصیلی بات چیت ہوئی۔ بات چیت کے دوران جناب الطاف حسین

نے صدر آصف زرداری سے کہا کہ حکومت میں رہتے ہوئے ایم کیو ایم جن مسائل اور مشکلات کا شکار ہے ان کے حل پر توجہ دینے کی ضرورت ہے۔ صدر آصف علی زرداری نے

جناب الطاف حسین کو یقین دلایا کہ کل ایم کیو ایم کا وفد ان سے ملاقات کرے گا اور وہ ایم کیو ایم کے وفد کی جانب سے پیش کردہ مسائل کو نہ صرف ہمدردی سے سنیں گے بلکہ ان

کے حل کیلئے اقدامات بھی کریں گے۔ بات چیت میں جناب الطاف حسین نے کراچی میں فرقہ وارانہ فسادات کی سازش پر بھی گہری تشویش کا اظہار کیا اور صدر مملکت سے کہا کہ ایم

کیو ایم ان سازشوں کو عوام اور علمائے کرام کے تعاون سے ناکام بنانے کی بھرپور کوششیں کر رہی ہے تاہم حکومتی سطح پر بھی اس سلسلے میں مؤثر اقدامات کرنے کی ضرورت ہے۔

صدر زرداری نے ان سازشوں کو ناکام بنانے کیلئے ہر ممکن اقدامات کرنے کی یقین دہانی کرائی۔ جناب الطاف حسین نے صدر مملکت سے کہا کہ کرغیزستان میں پھنسے ہوئے

پاکستانی طلبہ کی بحفاظت پاکستان واپسی کیلئے بھی ہنگامی اقدامات کئے جائیں۔

علمائے کرام فرقہ وارانہ فسادات کی سازش ناکام بنانے کیلئے کردار ادا کریں، ایم کیو ایم رابطہ کمیٹی

فرقہ واریت کی آگ بھڑکانے والے کسی بھی مسلک یا فقہ سے مخلص نہیں ہیں، علمائے کرام

مولانا تنویر الحق تھانوی، ڈاکٹر عامر عبداللہ محمدی اور علامہ محمد معون نقوی کی سربراہی میں علمائے کرام کے وفد کی رابطہ کمیٹی کے ارکان سے ملاقاتیں

کراچی۔۔۔۔۔ 14 جون 2010ء

معروف مذہبی اسکالر اور مختلف مکاتب فکر کے علمائے کرام نے کراچی میں فرقہ وارانہ فسادات کی سازش پر گہری تشویش کا اظہار کیا ہے اور کہا ہے کہ فرقہ واریت کی آگ بھڑکانے

والے کسی بھی مسلک یا فقہ سے مخلص نہیں ہیں۔ یہ بات انہوں نے گزشتہ روز خورشید بیگم میموریل ہال عزیز آباد میں ایم کیو ایم کی رابطہ کمیٹی کے ارکان شعیب بخاری ایڈووکیٹ، کنور

نویذ جمیل اور سیف یارخان سے علیحدہ علیحدہ ملاقاتوں میں کہی۔ اس موقع پر ایم کیو ایم علماء کمیٹی کے انچارج جاوید احمد اور اراکین بھی موجود تھے۔ رابطہ کمیٹی کے ارکان سے ملاقات

کرنے والوں میں معروف عالم دین اور مذہبی اسکالر مولانا تنویر الحق تھانوی، اتحاد بین المسلمین کونسل پاکستان کے چیئرمین ڈاکٹر عامر عبداللہ محمدی کی سربراہی میں 6 رکنی وفد اور

معروف شیعہ عالم دین اور ادارہ تبلیغ تعلیمات اسلامی پاکستان کے سربراہ علامہ سید محمد معون نقوی کی سربراہی میں شیعہ علمائے کرام کا 9 رکنی وفد شامل ہے۔ علمائے کرام نے کراچی

سمیت سندھ بھر میں مذہبی رواداری، فرقہ وارانہ ہم آہنگی اور بھائی چارے کے قیام کیلئے قائد تحریک جناب الطاف حسین کی کاوشوں کو سراہا۔ انہوں نے کہا کہ تمام مکاتب فکر سے

تعلق رکھنے والے علمائے کرام اور عوام فرقہ وارانہ فسادات کی سازش کو ناکام بنانے کیلئے ایم کیو ایم کے ساتھ ہیں۔ رابطہ کمیٹی کے ارکان نے علمائے کرام سے گفتگو کرتے ہوئے

کہا کہ فرقہ وارانہ فسادات کی آگ بھڑکانے والے کراچی اور اس کے شہریوں کے دشمن ہیں۔ انہوں نے شیعہ علمائے کرام سے اپیل کی کہ وہ فرقہ وارانہ فسادات کی سازش کو ناکام

بنانے کیلئے اپنا مثبت کردار ادا کریں اور سازشی عناصر پر کڑی نظر رکھیں۔

اسٹیل مل کے 25 ارب روپے کے بیل آؤٹ پیکیج کے جائز استعمال کیلئے غیر جانبدارانہ جوڈیشل کمیشن تشکیل دیا جائے، رابطہ کمیٹی پاکستان اسٹیل کے نمائندہ وفد کی خورشید بیگم میموریل ہال عزیز آباد میں رابطہ کمیٹی کے ارکان نسرین جلیل اور سلیم تاجک سے ملاقات کراچی۔۔۔ 14، جون 2010ء

پاکستان اسٹیل آفیسرز ایسوسی ایشنز اور ٹریڈ یونینز پر مشتمل پاکستان اسٹیل ایسپلائز ایشن کمیٹی کے ایک نمائندہ وفد نے گزشتہ روز ایم کیو ایم کے مرکز نائن زیرو سے متصل خورشید بیگم میموریل ہال عزیز آباد میں رابطہ کمیٹی کے ارکان محترمہ نسرین جلیل اور سلیم تاجک سے ملاقات کی اور انہیں پاکستان اسٹیل کی موجودہ غیر تسلی بخش صورتحال سے آگاہ کیا۔ وفد میں پاکستان اسٹیل لیبر یونین (پاسلو) کے رانا محمد حنیف، ورکرز لیگ کے چودھری یاسین، مرکزی رہنما پیپلز ورکرز یونین چودھری افضل، پاکستان اسٹیل محنت کش یونین کے سلیم احمد، پاکستان اسٹیل ایسوسی ایشن آف آفیسرز یونٹی کے سید علمدار رضا شامل تھے اس موقع پر ایم کیو ایم لیبر ڈویژن پاکستان اسٹیل یونٹ کے انچارج محمد طاہر اور جوائنٹ انچارج مجید منصوری بھی موجود تھے۔ ملاقات میں پاکستان اسٹیل کے نمائندہ وفد نے رابطہ کمیٹی کے ارکان سے گفتگو کرتے ہوئے بتایا کہ پاکستان اسٹیل کبھی بھی پاکستان کی معیشت پر بوجھ نہیں رہا بلکہ 2000ء سے 2008ء تک مثالی پروڈکشن کی بدولت حکومت پاکستان کو ٹیکسز کی مدد میں اربوں روپے ادا کئے گئے۔ انہوں نے بتایا کہ پاکستان اسٹیل کی لاگت 25 ارب روپے تھی جبکہ اب تک پاکستان اسٹیل حکومت پاکستان کو ٹیکسز کی مدد میں 95 ارب روپے ادا کر چکا ہے اور منافع کی مدد میں بھی ایک ارب روپے ادا کئے گئے ہیں۔ وفد نے بتایا کہ پاکستان اسٹیل کو جان بوجھ کر ایک مخصوص حکمت عملی کے تحت خسارے میں لایا گیا تاکہ اسکو سفید ہاتھی قرار دے کر پاکستان کی معیشت کو نقصان پہنچایا جاسکے اور ملازمین کو بے روزگار کیا جاسکے۔ ایم کیو ایم کی رابطہ کمیٹی کے ارکان نے وفد کی گزارشات کو غور سے سنا اور انہیں یقین دلایا کہ قائد تحریک الطاف حسین کے فکر و فلسفہ اور نظریے کے مطابق مزدوروں کے گھروں کے چولہے بند نہیں ہونے دیئے جائیں۔ رابطہ کمیٹی نے صدر آصف علی زرداری، وزیراعظم یوسف رضا گیلانی اور چیف جسٹس آف پاکستان افتخار محمد چوہدری سے مطالبہ کیا کہ اسٹیل مل کے 25 ارب روپے کے بیل آؤٹ پیکیج کے جائز استعمال کیلئے غیر جانبدارانہ جوڈیشل کمیشن تشکیل دیا جائے اور اس میں ٹیکنیکل ماہرین کو شامل کیا جائے تاکہ بیل آؤٹ پیکیج کی رقم پاکستان اسٹیل کی ترقی کیلئے استعمال ہو سکے۔

ڈاکٹر محمد فاروق ستار کی سربراہی میں ایم کیو ایم کے وفد کی صدر آصف علی زرداری سے ملاقات کراچی۔۔۔ 14، جون 2010ء

متحدہ قومی موومنٹ کی رابطہ کمیٹی کے ڈپٹی کنوینر و وفاقی وزیر برائے سمندر پار پاکستانیز ڈاکٹر محمد فاروق ستار کی سربراہی میں ایم کیو ایم کے وفد نے صدر مملکت آصف علی زرداری سے کراچی میں ملاقات کی اور ان سے ملک کی اور ان سے ملک کی موجودہ صورتحال پر تفصیلی تبادلہ خیال کیا۔ ملاقات انتہائی خوشگوار ماحول میں ہوئی جس میں ڈاکٹر فاروق ستار نے پاکستانی نژاد بنگالیوں پر ہونیوالے مظالم بالخصوص FIA میگزیشن، نادر اور نادر کی جانب سے ہونے والی زیادتیوں کے باعث پائی جانے والی تشویش سے آگاہ کیا۔ ڈاکٹر فاروق ستار نے صدر آصف علی زرداری کو گزشتہ چند دنوں میں کراچی ایئر پورٹ پر وطن واپس آنے والے پاکستانی نژاد بنگالیوں کے ساتھ ناروا سلوک، گرفتاری اور بعد ازاں رشوت لیکر چھوڑ دینے والے واقعات سے بھی آگاہ کیا۔ انہوں نے صدر مملکت آصف علی زرداری کو بتایا کہ کراچی میں 15 سے 20 لاکھ پاکستانی نژاد بنگالیوں مقیم ہیں جن میں شدید تشویش پائی جا رہی ہے اور وہ شدید ذہنی اذیت کا شکار ہیں۔ اس موقع پر صدر مملکت آصف علی زرداری نے ایم کیو ایم کے وفد کو پاکستانی نژاد بنگالیوں پر ہونے والی زیادتیوں کے ازالے کیلئے ہر ممکن تعاون کا یقین دلایا اور اس سلسلے میں وفاقی وزیر داخلہ رحمن ملک کو مسئلے کے بروقت حل کیلئے تاکید بھی کی۔

حق پرست صوبائی وزیر عبدالحسید کی والدہ علالت کے باعث انتقال کر گئیں ساجدہ بیگم کے انتقال پر الطاف حسین اور رابطہ کمیٹی کا اظہار افسوس کراچی۔۔۔ 14، جون 2010ء

متحدہ قومی موومنٹ کے حق پرست صوبائی وزیر برائے اوقاف عبدالحسید بیگ کی والدہ محترمہ ساجدہ بیگم ضعیف العمری اور طویل علالت کے باعث انتقال کر گئیں۔ (انا اللہ وانا الہ راجعون) مرحومہ کی عمر 85 سال تھی اور ان کے سوگواران میں 4 بیٹے اور 4 بیٹیاں شامل ہیں۔ مرحومہ ساجدہ بیگم کو نیوکراچی نمبر 6 کے قبرستان میں سپرد خاک کر دیا گیا۔ مرحومہ کی نماز جنازہ جامع مسجد مکہ 5D نیوکراچی میں ادا کی گئی۔ نماز جنازہ اور تدفین میں ایم کیو ایم کی رابطہ کمیٹی کے ارکان شعیب بخاری ایڈووکیٹ، سلیم تاجک، سیف یارخان، سید شاہ علی،

حق پرست صوبائی وزراء، ارکان قومی و صوبائی اسمبلی، ایم کیو ایم کے مختلف ونگز و شعبہ جات کے اراکین، ایم کیو ایم نیوکراچی سیکٹر کمیٹی کے ارکان، یونٹوں کے ذمہ داران، کارکنان، ہمدردوں اور مرحومہ کے عزیز واقارب نے بڑی تعداد میں شرکت کی جبکہ رابطہ کمیٹی کے رکن ممتاز انوار نے مرحومہ کی رہائش گاہ جا کر سوگوار لواحقین سے دلی تعزیت کا اظہار کیا۔ دریں اثناء متحدہ قومی موومنٹ کے قائد جناب الطاف حسین نے حق پرست صوبائی وزیر برائے اوقاف عبدالحسید بیگ کی والدہ محترمہ ساجدہ بیگم کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں جناب الطاف حسین نے مرحومہ کے سوگوار لواحقین سے دلی تعزیت و ہمدردی کا اظہار کرتے ہوئے کہا کہ مجھ سمیت ایم کیو ایم کے تمام کارکنان آپ کے غم میں برابر کے شریک ہیں۔ انہوں نے دعا کی کہ اللہ تعالیٰ مرحومہ کو جنت الفردوس میں اعلیٰ مقام عطا فرمائے اور سوگواران کو یہ صدمہ برداشت کرنے کا حوصلہ عطا کرے۔ دریں اثناء متحدہ قومی موومنٹ کی رابطہ کمیٹی نے بھی ساجدہ بیگم مرحومہ کے انتقال پر گہرے دکھ اور افسوس کا اظہار کیا ہے اور مرحومہ کی مغفرت اور بلند درجات کیلئے دعا کی۔ علاوہ ازیں محترمہ ساجدہ بیگم مرحومہ کا سوئم 16 جون بروز بدھ بعد نماز ظہر نیوکراچی سیکٹر D-5 میں واقع مکہ مسجد میں ہوگا جس میں مرحومہ کی روح کے ایصال ثواب کیلئے قرآن خوانی فاتحہ خوانی کی جائے گی۔ خواتین کیلئے سوئم کا انتظام مرحومہ کی رہائش گاہ مکان نمبر 99/8 سیکٹر D-5 نیوکراچی میں کیا گیا ہے۔

ایم کیو ایم کے سوگواران کارکنان سے رابطہ کمیٹی کا اظہار افسوس

کراچی --- 14، جون 2010ء

متحدہ قومی موومنٹ کی رابطہ کمیٹی نے ایم کیو ایم کورنگی سیکٹر یونٹ 75 کے کارکن خرم بٹ کے بھائی فیصل اسرار، ایم کیو ایم سرجانی ٹاؤن سیکٹر یونٹ 5 کے کارکن فرحان حمزہ کے والد محمد احمد حسن اور ایم کیو ایم لیاقت آباد سیکٹر یونٹ 160 کے کارکن محمد ارشد کی والدہ فریدہ بیگم ایم کیو ایم ساکھڑ زون، کے کارکن محمد اسحاق کی والدہ معراج بی بی اور ایم کیو ایم گلگت بلتستان کے کارکن نور حسن کی ہمشیرہ لالہ دی کے انتقال پر گہرے رنج و غم کا اظہار کیا ہے۔ ایک تعزیتی بیان میں رابطہ کمیٹی نے مرحومین کے تمام سوگوار لواحقین سے دلی تعزیت و ہمدردی کا اظہار کرتے ہوئے دعا کی کہ اللہ تعالیٰ مرحومین کو جنت الفردوس میں اعلیٰ مقام عطا فرمائے اور سوگواران صبر جمیل دے۔ (آمین)

